

Azərbaycan Respublikası  
Nazirlər Kabinetinin 2025-ci il  
“ 10 ” mart tarixli  
63 nömrəli Qərarı ilə  
**təsdiq edilmişdir.**

## **Azərbaycan Respublikası Rəqabət Məcəlləsinin tələbləri tətbiq edilməyən və ya məhdud tətbiq edilə bilən hallar, fəaliyyət sahələri və məhsullar**

### **1. Ümumi müddəa**

Bu Sənəd Azərbaycan Respublikası Rəqabət Məcəlləsinin (bundan sonra – Məcəllə) 4.4-cü maddəsinə əsasən hazırlanmışdır və Məcəllənin tələbləri tətbiq edilməyən və ya məhdud tətbiq edilə bilən halları, fəaliyyət sahələrini və məhsulları müəyyən edir.

### **2. Məcəllənin tələbləri tətbiq edilməyən və ya məhdud tətbiq edilə bilən hallar**

2.1. Aşağıdakı hallarda Məcəllənin tələbləri bu Sənədin 3-cü və 4-cü hissələrində nəzərdə tutulan fəaliyyət sahələrinə və məhsullara tətbiq edilmir və ya məhdud tətbiq edilir:

2.1.1. Azərbaycan Respublikasının bütün ərazisində və ya ayrı-ayrı yerlərində (bu halda hərbi vəziyyət elan edildiyi ərazinin (ərazilərin) hüdudlarında) hərbi vəziyyət elan edildikdə;

2.1.2. Azərbaycan Respublikasının ayrı-ayrı yerlərində fövqəladə vəziyyət elan edildikdə (elan edildiyi ərazidə).

### **3. Məcəllənin tələbləri tətbiq edilməyən fəaliyyət sahələri və məhsullar**

3.1. Bu Sənədin 2.1-ci bəndində nəzərdə tutulan hallarda Məcəllənin tələbləri aşağıdakı fəaliyyət sahələrinə və məhsullara tətbiq edilmir:

3.1.1. hüquqi şəxs yaratmadan kənd təsərrüfatı məhsullarının istehsalı və satışı ilə məşğul olan fiziki şəxslərin, habelə ailə kəndli təsərrüfatlarının istehsal və digər təsərrüfat fəaliyyəti (məhsulların emalı, saxlanması, daşınması və satılması);

3.1.2. həmkarlar ittifaqları təşkilatlarının fəaliyyəti;

3.1.3. sənətkarlığın misgərlik, qalayçılıq və saxsı məmulatlarının, təsərrüfat müxəlləfatının, bağçılıq-bostançılıq alətlərinin, xalq musiqi alətlərinin, oyuncaqların, suvenirlərin, qamışdan və qarğıdan meişət əşyalarının düzəldilməsi, keramika məmulatlarının bədii işlənməsi, bədii tikmə, ağac materiallardan meişət alətlərinin hazırlanması (sənaye üsulu ilə istehsal istisna olmaqla);

3.1.4. bütün növ nəqliyyat vasitələri ilə sərnişin və yük daşımalarının həyata keçirilməsi;

3.1.5. “Mülki dövriyyənin müəyyən iştirakçılarına mənsub ola bilən və dövriyyədə olmasına xüsusi icazə əsasında yol verilən (mülki dövriyyəsi məhdudlaşdırılmış) əşyaların siyahısı haqqında” Azərbaycan Respublikasının Qanunu ilə müəyyən edilmiş əşyalar.

### **4. Məcəllənin tələbləri məhdud tətbiq edilə bilən fəaliyyət sahələri və məhsullar**

4.1. Bu Sənədin 2.1-ci bəndində nəzərdə tutulan hallarda aşağıdakı fəaliyyət sahələrinə və məhsullara yalnız Məcəllənin 4-cü, 5-ci, 10-cu, 11-ci və 12-ci fəsillərinin tələbləri tətbiq edilir:

4.1.1. elektrik enerjisi istehsalında bərpa olunan enerji mənbələrindən istifadə, “yaşıl” texnologiyaların tətbiqi sahələri;

4.1.2. Azərbaycan Respublikası Nazirlər Kabinetinin 2022-ci il 13 may tarixli 184 nömrəli Qərarı ilə təsdiq edilmiş “İdxalı və satışı əlavə dəyər vergisindən azad edilən media məhsullarının və kitabların (elektron kitablar istisna olmaqla), habelə dərslik komplektlərinin və həmin malların (məhsulların) istehsalı (nəşri) ilə bağlı rulon və ya vərəqə şəklində kağızın Siyahısı” ilə müəyyən edilmiş məhsulların idxalı və satışı;

4.1.3. dəfn və qəbiristanlığın mərasim xidmətləri;

4.1.4. “Startap” şəhadətnaməsi almış təsərrüfat subyektlərinin həmin startap üzrə fəaliyyəti;

4.1.5. dövlət büdcəsinin vəsaiti hesabına müdafiə və ya dövlətin təhlükəsizlik ehtiyacları üçün satın alınan məhsullar.

4.2. Bu Sənədin 2.1-ci bəndində nəzərdə tutulan hallarda Məcəllənin 6-cı fəslinin tələbləri aşağıdakı fəaliyyət sahələrinə və məhsullara tətbiq edilmir:

4.2.1. aqrar sahədə mikro və kiçik sahibkarlıq fəaliyyəti ilə məşğul olan hüquqi şəxslərin istehsal və digər təsərrüfat fəaliyyəti (məhsulların emalı, saxlanması, daşınması və satılması);

4.2.2. idman klublarının fəaliyyəti;

4.2.3. mədəniyyət xidmətləri (muzeylərin, tarix və mədəniyyət əhəmiyyətli parkların və qoruqların fəaliyyəti).

---